

عبید اللہ بن عبد اللہ بن عتبہ

عبید اللہ بن عبد اللہ بن عتبہ بن مسعود بنو ہذیل سے تعلق رکھتے تھے۔ یہ قبیلہ اپنے جد ہذیل بن مدرکہ کے نام سے موسوم تھا اور قریش کی شاخ بنو زہرہ کا حلیف تھا۔ مدرکہ پر عبید اللہ کا شجرہ نبی صلی اللہ علیہ وسلم کے شجرہ مبارک سے جا ملتا ہے۔ خزیمہ بن مدرکہ آپ کے جد تھے۔ عبید اللہ کے دادا عتبہ بن مسعود جلیل القدر صحابی عبد اللہ بن مسعود کے بھائی تھے، ان دونوں کو غزوہ بدر میں آل حضرت صلی اللہ علیہ وسلم کے ساتھ شریک ہونے کا اعزاز حاصل ہے۔ عتبہ کے تیسرے بھائی عتبہ بن مسعود بھی صحابی رسول تھے، لیکن وہ جنگ بدر میں شریک نہ تھے۔ عتبہ بن مسعود کے بیٹے اور عبید اللہ کے والد عبد اللہ نیک سیرت مسلمان تھے، خلیفہ ثانی عمر بن خطاب نے انھیں عامل مقرر کیا اور ان کی ستائش کی۔ عون اور عبد الرحمان عبید اللہ کے بھائی تھے۔ عون بن عبد اللہ فقیہ اور ادیب تھے، کچھ دیر مروان بن حکم کے ساتھ رہنے کے بعد ایک طویل عرصہ عمر بن عبد العزیز کے ساتھ گزارا۔ عبد الرحمان فقیہ تھے نہ ادیب، ان کا زیادہ ذکر نہیں ملتا۔ عبید اللہ بن عبد اللہ بن عتبہ کی کنیت ابو عبد اللہ تھی۔

عبید اللہ فقہائے سبعہ مدینہ میں سے ایک تھے۔ فقہ و حدیث کے ان ماہرین کے نام یہ ہیں؛ قاسم بن محمد، عروہ بن زبیر، ابوبکر بن عبد الرحمان مخزومی، سعید بن مسیب، عبید اللہ بن عبد اللہ بن عتبہ، خارجہ بن زید اور سلیمان بن یسار۔ عبید اللہ بن عبد اللہ نے زفر بن اوس، زید بن خالد جہنی، سہل بن حنیف، شبیل بن حامد مزنی، عبد اللہ بن زمعہ، عبد اللہ بن عتبہ (عبید اللہ کے والد)، عبد اللہ بن عمر، عبد اللہ بن عباس، عبد اللہ بن مسعود (ان کے دادا کے بھائی)، عبد الرحمان بن عبد القاری، عثمان بن حنیف، عروہ بن زبیر (ہم عصر فقیہ)، مسور بن مخرمہ، نعمان بن بشیر، ابوسعید

خدری، ابو طلحہ انصاری، ابو ہریرہ، ابو واقد لیشی، سیدہ عائشہ، سیدہ میمونہ، فاطمہ بنت قیس اور ام قیس بنت محسن سے احادیث روایت کیں۔

اس فقیہ مدینہ سے حدیث روایت کرنے والوں میں شامل ہیں؛ خصیف بن عبد الرحمان، سالم ابو النصر، سعد بن ابراہیم، سعید بن ابو ہند، صالح بن کیسان، ضمرہ بن سعید، طلحہ بن یحییٰ، ابو زناد، عبد اللہ بن عبیدہ، عبد الرحمان بن محمد، عبد المجید بن سہیل، عراق بن مالک، عون بن عبد اللہ (ان کے بھائی)، ابن شہاب زہری، موسیٰ بن ابو عائشہ، ابو بکر بن ابو جہم اور ابو زعر جشمی۔

ابن سعد نے عبید اللہ بن عبد اللہ بن عتبہ کو تابعین مدینہ کے طبقہ ثانیہ میں شامل کیا ہے۔ واقدی کہتے ہیں: ”عبید اللہ ثقہ عالم اور فقیہ تھے۔ کئی احادیث کے راوی ہونے کے ساتھ شاعر بھی تھے۔“ اہل رجال نے ان کے تقویٰ اور کردار کو سراہا ہے۔ عثمان بن سعید نے یحییٰ بن معین سے پوچھا، ”عبد اللہ بن عباس کے بعد ان کو عمرہ زیادہ پسند ہیں یا عبید اللہ بن عبد اللہ؟“ ان کا جواب تھا، ”دونوں ایک جیسے ہیں۔“ انھوں نے ان میں کوئی فرق نہ کیا۔

زہری عبید اللہ بن عبد اللہ کی خدمت میں رہے، انھیں پائی بھر کر دیتے تھے کہ یہ اپنی باندی سے کوئی چیز مانگتے تو کہتی، ”اپنے غلام (زہری) سے (مانگیں)۔“ وہ کہتے ہیں، ”میں نے (علم کے) چار سمندروں کو دیکھا ہے، ان میں سے ایک عبید اللہ بن عبد اللہ تھے۔ میں علم دین کا سماع کر چکا تھا، جب عبید اللہ سے میری ملاقات ہوئی تو یوں لگا جیسے میں گھاٹی میں پھنسا تھا اور وادی میں گر گیا ہوں، لگتا تھا میں نے کچھ علم نہیں سیکھا۔ میں نے بارہا چاہا، ایسے فقہی مسائل کا کھوج لگاؤں جو عبید اللہ بن عبد اللہ ہی کے ہاں مل سکتے ہوں، مجھے ہمیشہ اس میں کامیابی ہوئی۔“ زہری بیان کرتے ہیں، ”ابو سلمہ عبد اللہ بن عباس سے سوالات کرتے تھے تو وہ کھل کر جواب نہ دیتے۔ عبید اللہ بن عبد اللہ نرمی اور ملائمت سے پوچھتے تو ان کی عزت افزائی کرتے۔“

عبد العزیز زہلی کا کہنا ہے، ”میں کسی عالم کی صحبت میں بیٹھتا تو میرا یہی خیال ہوتا کہ میں اس کے پاس والا علم پہلے سے جانتا ہوں۔ عروہ بن زبیر کے ہاں جاتا رہا ان سے جو باتیں سنتا مکرر ہوتیں۔ عبید اللہ بن عبد اللہ کا معاملہ دوسرا ہے، جب بھی ان کے پاس آتا ان کے ہاں نیا علم ملتا۔“ خلیفہ خامس عمر بن عبد العزیز ان کے شاگرد رہے۔ انھوں نے خلافت کا احیا کیا تو عبید اللہ وفات پا چکے تھے، اکثر کہا کرتے، ”کاش میری عبید اللہ بن عبد اللہ سے دیت کے مسئلے پر ایک نشست ہو جاتی۔“ حمزہ بن عبد اللہ کی روایت کے مطابق انھوں نے اپنے زمانہ خلافت میں یہ بھی فرمایا: ”اگر عبید اللہ بن عبد اللہ بن عتبہ زندہ ہوتے تو انھی کی رائے سے فیصلے کرتا۔ میری بڑی خواہش ہے، مجھے

خون بہا اور تانوں کے مسائل پر گفتگو کے لیے عبید اللہ کا ایک دن مل جاتا۔“ یہ ان کا تجربہ تھا کیوں کہ عبید اللہ امارت جاز کے دور میں ان کی مجلس مشاورت میں شریک رہ چکے تھے۔ اس مجلس میں مذکورہ فقہائے سبعہ کے علاوہ ابوبکر بن سلیمان، سالم بن عبد اللہ اور عبد اللہ بن عامر بن ربیعہ شامل تھے۔

عبید اللہ کا حافظہ خوب تیز تھا۔ خود فرماتے ہیں، ”میں نے جب بھی حدیث سن کر یاد کرنا چاہی تو یاد ہو جاتی۔“ ابوبکر بن عبد الرحمن مخزومی کی طرح عبید اللہ بن عبد اللہ بن عتبہ بھی نابینا تھے۔ مورخین صراحت نہیں کرتے کہ وہ پیدائشی نابینا تھے یا ان کی بینائی بیماری سے زائل ہوئی البتہ، الذہاب البصر اور الضریر کے الفاظ سے اندازہ ہوتا ہے کہ قاسم بن محمد کی طرح کسی عارضے سے ان کی نظر جاتی رہی ہوگی۔ آخری عمر میں اکثر علما و محدثین کی نظر خراب ہو جاتی تھی اس لیے کہ ان دنوں موتیا (Cataract) اور ناخن (Corneal opacity) کا تسلی بخش علاج نہ ہوتا تھا۔ عبید اللہ کی مونچھیں پست ہوتیں نہ بہت بڑی۔

ابن عباس عبید اللہ کو پسند کرتے تھے اور ان کی تعلیم کا خاص خیال رکھتے تھے، ان کا حضرت عائشہ، عبد اللہ بن عمر اور عبد اللہ بن عباس سے بیک وقت تلمذ رکھنا ظاہر کرتا ہے کہ وہ تمام فقہاء صحابہ کی آرا اور فتاویٰ کو مد نظر رکھ کر فتویٰ دیتے تھے کیوں کہ صحابہ کے دنیا سے چلے جانے کے بعد مدینہ کے فقہائے سبعہ ہی سے استفتا کیا جاتا تھا اور عبید اللہ بن عبد اللہ بن عتبہ انھی میں شامل تھے۔ پانچویں خلیفہ راشد عمر بن عبد العزیز کا دیت کے بارے میں عبید اللہ سے مشورے کی خواہش کرنا ظاہر کرتا ہے کہ عبید اللہ کو دیت و تاوان کے مسائل کی خصوصی مہارت حاصل تھی۔

عبید اللہ جذبات کے اظہار کے لیے اپنی شعری صلاحیت کا بھرپور استعمال کرتے تھے۔ ایک دفعہ وہ گورنر حجاز عمر بن عبد العزیز سے ملاقات کو گئے، وہ حضرت عثمان کے پوتے عبد اللہ بن عمرو سے بات چیت میں مصروف تھے، دربان نے انھیں لوٹا دیا۔ عبید اللہ کو غصہ آیا اور عمر بن عبد العزیز کو خطاب کرتے ہوئے یہ اشعار کہہ ڈالے۔

ابن لی فکن مثلی او ابتغ صاحباً کمثلک انی تابع صاحباً مثلی
عزیز اخائی لا ینال مودتی من الناس الا مسلم کامل العقل وما
یلبث الفتیان ان یتفرقوا اذا لم یؤلف روح شکل الی شکل

”مجھ سے جدا ہو کر میری طرح تنہا ہو جاؤ یا کوئی ساتھی ڈھونڈ لو میں بھی تمہاری طرح اپنے جیسے دوست کی پیروی کروں گا۔ مجھ سے بھائی چارہ دشوار ہے، کوئی انسان میری محبت نہیں پاسکتا ہاں پوری عقل رکھنے والا مسلمان (اس کے لیے یہ ممکن ہے)۔ تھوڑی ہی دیر لگتی ہے کہ جو ان بکھر جاتے ہیں جب ایک صورت کا اندرون دوسری صورت کے اندرون سے جڑا نہ ہو۔“

عمر بن عبد العزیز کو ان اشعار کا پتا چلا تو انھوں نے ابو بکر بن سلیمان اور عراق بن مالک کو ان کے پاس معذرت کرنے کے لیے بھیجیوں بات رفع دفع ہوئی۔ ابو بکر بن محمد بن حزم، عراق بن مالک اور عبید اللہ بن عبد اللہ طویل عرصہ مدینہ میں اکٹھے اٹھتے بیٹھتے رہے پھر ابن حزم مدینہ کے گورنر اور معاملات حج کے منتظم بن گئے جب کہ عراق قاضی ہو گئے۔ دونوں مدینہ آتے، عبید اللہ کے پاس سے ہو کر چلے جاتے، انھیں سلام کرنے آتے نہ ان سے ملتے۔ عبید اللہ نابینا ہو چکے تھے، انھیں خبر ہوئی تو یہ شعر کہے۔

الا ابلغا عنی عراق بن مالک و لا تدعا ان تشیا بابی بکر فقد
جعلت تبدو شواکل منکما کانکما بی موقران من الصخر
وطاوعتما بی داعکا ذا معاکة لعمری لقد ازری وما مثله یزری
و لو لا اتقائی ثم بقیای فیکما للمتکما لو ما احر من الجمر

”سنو! میری طرف سے عراق بن مالک کو پہنچا دو اور تمہارا ابو بکر بن سلیمان کی طرف جانارہ نہ جائے۔ تمہارے طور طریقے ظاہر کرنے لگے ہیں گویا تم مجھ پر چٹان سے بڑھ کر بوجھل ہو۔ تم دونوں نے میرے بارے میں ایک بے وقوف، احمق کی بات مانی۔ قسم میرے دین و ایمان کی اس نے تہمت لگائی، (اس نے وہ عیب جوئی کی) جو اس جیسا ہی کر سکتا ہے۔ میں نے تم دونوں کو برا کہنے کی روش چھوڑی نہ ہوتی اور مجھے تم پر ترس نہ ہوتا تو تمہیں ضرور انگاروں سے زیادہ دکھتی گرم ملامت کرتا۔“

اخلاق حمیدہ پر کہے ہوئے اشعار میں سے ہے۔

اذا کان لی سر فحدثته العدا وضاق به صدری فللناس اعذر
وسرک ما استودعته و کتمته و لیس بسر حین یفشو و یظہر

”جب میرا کوئی راز ہو اور میں دشمنوں کو اس کی خبر کر دوں پھر اس کے افشا کی تکلیف اٹھانے کی طاقت نہ رکھوں تو یہ دشمن لوگ تو معذور ہیں۔ تمہارا بھید وہی ہے جو تجھے سونپا جائے اور تو اسے چھپا کر رکھے۔ راز نہ رہا جب پھیل گیا اور مشہور ہو گیا۔“

عبید اللہ کے قبیلے ہذیل کی ایک حسین و جمیل عورت مدینہ آئی، کئی لوگوں نے اسے شادی کا پیغام بھیجا۔ عبید اللہ نے بھی کچھ اشعار کہے اور باقی فقہائے سبعہ کو اپنی فریفتگی کا گواہ بنا ڈالا، سعید بن مسیب کو پتا چلا تو کہا، ”عبید اللہ نے ہم سے پوچھنے کی زحمت گوارا نہ کی، انھیں معلوم تھا کہ اس عورت نے اگر ہماری گواہی مانگی تو ہم اسے ہرگز جھوٹی بات نہ بتائیں گے۔“ انھوں نے اپنی بیوی عثمہ کے بارے میں بھی کئی شعر کہے۔

عبداللہ بن ذکوان کہتے ہیں: ”عبداللہ بن عبد اللہ شعر کہتے تھے، جب ان پر اعتراض کیا جاتا تو جواب دیتے، ”تمہارا کیا خیال ہے، جس کے سینے میں جلن اور درد ہو، اگر نہ تھو کے مر نہیں جائے گا؟“ زہری نے اپنے استاد عبداللہ سے کہا، اللہ آپ پر رحم فرمائے! کیا آپ اپنے فضائل اور اپنی عبادات کے بارے میں بھی شعر کہہ ڈالتے ہیں تو بھی انھوں نے یہی جواب دیا۔ بنو ہذیل کی عورت اور اپنی بیوی عثمہ کے بارے میں ان کے اشعار کو رکیک قرار دیا گیا تو معترضین کی یوں تشفی کی فسی اللدود راحة المفقود بیماری دل میں مبتلا شخص کو لڑ جھگڑ کر زبردستی منہ میں انڈلی جانے والی دوا سے آرام آتا ہے۔

عبداللہ صحابہ سے بہت محبت رکھتے تھے کیوں کہ دین حق اسلام پیغمبر صلی اللہ علیہ وسلم کے بعد انھی کے ذریعے سے مسلمانوں تک پہنچا تھا۔ ایک شخص عبداللہ کے پاس آ کر بیٹھتا تھا۔ انھیں معلوم ہوا، یہ نبی صلی اللہ علیہ وسلم کے ایک صحابی کو برا کہتا ہے۔ اگلی بار وہ آیا تو عبداللہ نے اس کی طرف التفات نہ کیا۔ اسے محسوس ہوا تو کہا، ”اگر آپ میرا کوئی قصور سمجھتے ہیں تو معاف فرمائیں۔“ عبداللہ نے پوچھا، ”کیا تمہیں اللہ کے علم میں شک ہے؟“ جواب ملا، ”اعوذ باللہ، ایسا ہو۔“ پھر سوال کیا، ”کیا تمہیں رسول اللہ صلی اللہ علیہ وسلم کی خبر میں شبہ ہے؟“ اس شخص نے کہا، ”ایسا سمجھنے سے اللہ کی پناہ۔“ عبداللہ نے کہا، ”فرمان الہی ہے، لقد رضي الله عن المؤمنين اذ يبايعونك تحت الشجرة“ (اللہ اہل ایمان سے راضی ہو گیا جب وہ (کیکر گے) درخت کے نیچے تمہاری بیعت کر رہے تھے) (سورہ فتح: ۱۸) تمہارا حال یہ ہے کہ تم فلاں صحابی (حضرت علی) کو برا کہتے ہو جب کہ وہ بیعت کرنے والوں میں شامل ہے۔ کیا تمہارے پاس اطلاع آئی ہے کہ اللہ اس سے راضی ہونے کے بعد ناراض ہو گیا ہے؟“ اس شخص نے کہا، ”بخدا، میں ایسا ہرگز نہ کروں گا۔“ یہ شخص عبداللہ بن عبد اللہ بن عتبہ بن مسعود کے شاگرد، خلافت راشدہ کا احیا کرنے والے عمر بن عبدالعزیز تھے، بنو امیہ سے تعلق رکھنے کی وجہ سے وہ ایسا کرتے تھے۔

عبداللہ کے مرض الموت کے متعلق معلومات نہیں ملتیں۔ بخاری کہتے ہیں وہ علی بن حسین زین العابدین کی وفات سے کچھ عرصہ پہلے ۹۴ھ میں فوت ہوئے۔ ترمذی اور واقدی کے خیال میں ان کا سن وفات ۹۸ھ ہے۔ ابن سعد نے ۹۸ھ اور ۹۹ھ دو سن بتائے ہیں۔ یحییٰ بن معین نے ۱۰۲ھ والی روایت کو ترجیح دی۔

مطالعہ مزید: طبقات ابن سعد، تہذیب الکمال (مزنی)، وفیات الاعیان (ابن خلکان)، تہذیب التہذیب (ابن حجر)، تاریخ الاسلام (ذہبی)، سیر اعلام النبلا (ذہبی)۔ الاغانی (ابوالفرج اصفہانی)